

سافرانِ آخرت

ادارہ

کاروان ایمان وعزیمت کا سفر، آخرت کی جانب رواں دواں ہے، فناء سے بقاء کی طرف کوچ کرنے والے علماء کرام میر آئے روز اضافہ ہوتا جا رہا ہے اور ایسا محسوس ہوتا ہے کہ مسلمانوں کے حق میں یہ سال ”عام الحزن“ ہے چنانچہ گزشتہ چند ماہ کے دوران دسیوں چوٹی کے علماء رحلت فرما گئے ہیں، جب کہ شہادتوں سے ہمکنار ہونے والے علماء کرام ان کے علاوہ ہیں۔ پچھلے چند دنوں میں پاکستان کے تین بڑے علماء انتقال کر گئے جن کا مختصر تذکرہ ذیل میں کیا جا رہا ہے:

(۱) حضرت مولانا مفتی جمال احمد صاحب رحمہ اللہ: حضرت مفتی جمال احمد صاحب رحمہ اللہ ۱۹۲۶ء میں علاقہ نورنگ ضلع بنوں میں پیدا ہوئے، ابتدائی تعلیم اپنے علاقے کے مختلف مدارس سے حاصل کرنے کے بعد دارالعلوم سہارنپور کا سفر کیا اور سب سے پہلے حضرت شیخ الحدیث مولانا محمد زکریا کاندھلویؒ اور مولانا عبدالرحمن کیمپلوریؒ وغیرہم سے ۱۹۴۶ء میں دورہ حدیث مکمل کیا اور سند فراغت حاصل کی۔ پھر شیخ الاسلام مولانا حسین احمد مدنی اور شیخ الادب مولانا اعجاز علی صاحب سے بھی دورہ حدیث پڑھا۔ فراغت کے بعد مختلف مدارس میں مدرس رہے تاہم حضرت مفتی زین العابدین صاحب نے انہیں دارالعلوم فیصل آباد میں بلا کر شعبہ تخصص کا نگران اور استاذ حدیث مقرر کیا چنانچہ ۳۹ سال تک دارالعلوم فیصل آباد میں استاذ حدیث رہے۔ موصوف گزشتہ محرم الحرام میں خالق حقیقی سے جا ملے۔

(۲) حضرت مولانا صبر جمیل صاحب: ہدایہ جسی مطلق اور شہرہ آفاق کتاب کے حافظ مولانا صبر جمیل صاحب ضلع مانسہرہ کے مشہور عالم تھے، موصوف نے اپنے زمانے کے ماہرین اساتذہ سے کسب فیض کیا۔ مولانا ۱۹۲۳ء میں کلاڈھا کے مشہور گاؤں ”شاہدک“ میں پیدا ہوئے، ابھی آپ کی عمر کی تین بہاریں مکمل نہیں ہوئی تھیں کہ والد صاحب کا سایہ سر سے اٹھ گیا اور آپ کے چچا ”طور ملا“ نے آپ کی پرورش کی۔ آپ نے اپنی تعلیم اپنے ہی علاقے میں حاصل کرنے کے بعد وہیں درس و تدریس کا سلسلہ شروع کیا۔ آپ کی علمی جستجو اور فن تدریس میں مہارت کی وجہ سے ملک بھر سے تشنگانِ علوم نے آپ کے ارد گرد دیرا ڈالنا شروع کر دیا چنانچہ آپ کے شاگردوں میں بڑی بڑی شخصیات پیدا ہوئیں۔ ۴۳ سال تک کبھی تہجد کی نماز قضا نہیں کی۔ ۴۵ سال تک بلا معاوضہ تدریس و امامت کے فرائض انجام دیے اور ۴۶ سال سے کبھی بے وضو نہیں رہے۔ وہ کلاڈھا کے بڑے عالم، قاضی القضاۃ اور جمعیت علماء اسلام مانسہرہ کے سرپرست اعلیٰ تھے شفیقتوں بھیتوں اور علم و عمل کا یہ پیکر بھی گزشتہ محرم میں اپنے تمام علاقے کے لوگوں کو سو گوارا چھوڑ کر آسودہ خاک ہوئے۔

(۳) مولانا شفیق الرحمن شہید: بنوں کے سب سے قدیم اور کامیاب دینی ادارہ جامعہ عربیہ معراج العلوم، بنوں شہر کے نائب مہتمم مولانا شفیق الرحمنؒ ۱۱ جنوری کو بنوں کینٹ سے شہر کی طرف آتے ہوئے دہشت گردوں نے گولیوں کی بوچھاڑ کر کے انتہائی بے دردی کے ساتھ شہید کر دیا۔ مولانا شفیق الرحمن مرحوم، مولانا ناصر الشہید رحمہ اللہ کے فرزند ارجمند تھے، جو ۷۰ء اور ۷۷ء میں آئین ساز اسمبلی اور قومی اسمبلی کے رکن، جمعیۃ علماء اسلام پاکستان کے مرکزی رہنما مولانا مفتی محمود نور اللہ مرحومؒ کے معتمد خاص تھے۔ مولانا شفیق الرحمن شہید ۲/ مئی ۱۹۶۳ء کو بنوں میں پیدا ہوئے۔ اکثر دینی اور اسکول کی تعلیم بنوں ہی میں اپنے والد محترم کی نگرانی میں حاصل کی۔ ۱۹۸۷ء میں جامعہ علوم اسلامیہ علامہ بنوری ٹاؤن کراچی سے دورہ حدیث کی تکمیل کی۔ وفاق المدارس العربیہ پاکستان ملتان سے امتیازی نمبرات کے ساتھ شہادۃ العالمیہ حاصل کی۔ آپ نے ۱۸ سال تک جامعہ معراج العلوم میں درس و تدریس کے فرائض سرانجام دیے۔ تدریس کے ساتھ آپ کو جنون کی حد تک عشق تھا۔ ۱۹۹۰ء میں والد مرحوم کی وفات کے بعد مولانا حفیظ الرحمن مدنی اس ادارے کے مہتمم اور آپ نائب مہتمم مقرر ہوئے۔

ماہنامہ وفاق المدارس کے کارکنان، مرحومین و شہید علماء کرام کے افسوس ناک سانحہ ارتحال پر دلی رنج و ملال کا اظہار کرتے ہیں اور پسماندگان کے لئے صبر جمیل اجر جہیل کا بلاگزار اور بارگاہِ الہی میں ان کی مغفرت و رفع درجات کے لئے دعا گو ہیں۔